

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః

శ్రీ అభిరామవరాచార్య అనుగృహీతం  
॥ శ్రీ యతిపతిదినచర్యా స్తోత్రం ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

## ॥ శ్రీ యతిపతిదినచర్యా స్తోత్రం ॥

యతిపతిదినచర్యాం యశ్చకారాతిభోగ్యం  
వరవరమునిపౌత్ర స్సౌమ్యజామాత్యనామా ।  
గురురమలగుణానాం వైష్ణవానాం ముదే తం  
గురుజనవరమీడే గోమరాఖ్యాన్వవాయం ॥

శ్రీమద్రంగే దివ్యధామ్ని శ్రీశ్రీకాంతమనోహరే ।  
వసంతం గురుమార్యాణాం వందే రామానుజం మునిం ॥ 1 ॥

బ్రాహ్మీ ముహూర్తే చోత్థాయ ధ్యాత్వా గురుపరంపరాం ।  
రహస్యత్రితయం రమ్యం పరవ్యూహాదికాంస్తథా ॥ 2 ॥

పంచప్రకారాంశ్చ హరేరర్చిరాదిగతేఃక్రమం ।  
ధ్యాయంతం కూరనాథాద్వైస్సేవ్యమానం గురూత్తమైః ॥ 3 ॥

చతుశ్లోకీం స్తోత్రరత్నం స్తోత్రం యామునవక్తృకం ।  
భకతాంఘ్రిరేణుశ్రీసూక్తిః ప్రబోధనపరాశ్శుభాః ॥ 4 ॥

ప్రాబోధికీశ్చ గోదాయా స్సుక్తిర్భాగవతైస్సహ ।  
అనుసందధతం సమ్యగాశ్రయే యతిశేఖరం ॥ 5 ॥

తతఃప్రత్యూషసమయే భక్తేశ్చిష్యైర్యతీశ్వరైః ।  
శ్రీరంగధామ నత్వా తదుదగ్భాగాశ్రితాం నదీం ॥ 6 ॥

కావేరీం శ్రీమతీం గత్వా శ్రీశధ్యానపురస్సరం ।  
శ్రీపతేరాజ్జయా సిద్ధాః కృత్వా పౌర్వాహ్నికీఃక్రియాః ॥ 7 ॥

సముపేత్య నిజంధామ నత్వా స్వారాధ్యమచ్యుతం |  
స్వమతస్థాయి నస్వర్వాన్వేదపారాయణేరతాన్ || 8 ||

వేదాంతతర్కమీమాంసావ్యాఖ్యాత్యాన్వైష్ణవనపి |  
ఇతిహాసపురాణాదిపారాయణపరానపి || 9 ||

కర్మయోగాదినిరతాన్ పరవ్రూహాదిషు స్థితాన్ |  
శ్రీమచ్ఛారీముఖ్యానాం మునీనాం సూక్తితత్పరాన్ || 10 ||

సర్వానుపేత్య సన్నేహం నందయంతం నమామి తం |  
తతఃశ్రీరంగరాజస్య సేవార్థం స్వాశ్రితైస్సహ || 11 ||

ప్రయాంతం మంత్రరత్నానుసంధానాసక్తచేతసం |  
దక్షిణేన ధృతశ్రీమత్త్రిదండం పాణినాదరాత్ || 12 ||

అన్యపాణితలస్పృష్టకూరనాథకరాంబుజం |  
ప్రదక్షిణీకృత్య శనైః శ్రీరంగం ధామతన్మహాత్ || 13 ||

చతురానననామానం సమేత్యానమ్య గోపురం |  
గోదాం శరారిం యోగీంద్రం బలిపీఠం తదైవ చ || 14 ||

ప్రదక్షిణక్రమేణైవ పాకశాలాలయాం శ్రియం |  
శ్రీమద్రంగావరవరం విమానం రంగసంజ్ఞకం || 15 ||

సేనాపతిం చ నిచులాం నాయికాం రంగిణః పదే |  
వాసుదేవం ద్వారపాలౌ వైనతేయం ప్రణమ్య చ || 16 ||

మంగళాశాసనం కృత్వా తత్రతత్ర యథోచితం |  
ఊరీకృత్య చ తీర్థాద్యముల్లసంతం మునిం భజే || 17 ||

ఛత్రోపలక్ష్మితద్వారం తతశ్చైమదుపేత్య చ |  
ఆద్యమర్చావతారాణామావిర్భూతం యదృచ్ఛయా || 18 ||

ఇక్ష్వాకూణాం కులధనమిష్టదైవం శ్రియఃపతిం ।  
కావేరీపులినే రమ్యే శేషపర్యంకశాయినం ॥ 19 ॥

నాథయామునపూర్వాణాం గురూణాం కులదైవతం ।  
శ్రీరంగరాజం దేవేశం దృష్ట్వాచార్యపురస్సరం ॥ 20 ॥

సాష్టాంగం సమ్యగానమ్య సహశిష్యైశ్చ భక్తితః ।  
అంతఃప్రవిశ్య సామోదమామోదస్తంభమేవ చ ॥ 21 ॥

శ్రీభట్టనాథ శ్రీసూక్తైః మంగళాశాసనాత్మకైః ।  
జితంతాస్తోత్రరత్నాభ్యాం భీతిప్రీతి పురస్సరం ॥ 22 ॥

మంగళాశాసనం శౌరేః కుర్వంతం గురుమాశ్రయే ।  
తతో విమానే ప్రణవాకారే వ్యక్తే స్వయంభువి ॥ 23 ॥

దివ్యసింహాసనే రమ్యే స్థితం పద్మాసనేఽగ్రతః ।  
కస్తూరీతిలకాద్రమ్యాత్మాంతఫాలతలం హరిం ॥ 24 ॥

కంజాక్షం కాంతవదనం కమనీయాంగసుందరం ।  
పాణిపద్మచతుష్కేణ స్వాశ్రితాభీష్టదాయినం ॥ 25 ॥

శంఖచక్రేవ దధతం గదామభయముద్రికాం ।  
ఆసన్నాభ్యాం రమాభూభ్యాం పార్శ్వయోః పర్యుపాసితం ॥ 26 ॥

సర్వావయవ సౌందర్యాదభిరామవరాభిధాం ।  
సంప్రాప్తం భట్టనాథోక్త్యా తదా గోదాసమర్పణే ॥ 27 ॥

సంసేవ్యానందభరితం సంశ్రయే యతిశేఖరం ।  
తతశ్శ్రీరంగరాజస్య శ్రీమతశ్శేషశాయినః ॥ 28 ॥

పాదారవిందే పరమే భక్తాభీష్టప్రదే శుభే |  
సౌవర్ణకాహాలాకారే జంఘే దివ్యేచజానునీ || 29 ||

కదలీకాంత కాండోరు యుగలంచాతి సుందరం |  
కాంచనాంబరఖండాభ్యాం కమనీయకటీతటం || 30 ||

దివ్యాంసనాభిమధ్యంచ త్రివల్యా శోభితోదరం |  
లక్ష్మీకేలిగృహం రమ్యం లలితం కౌస్తుభశ్రియా || 31 ||

వక్షస్థలం మనోహారి వైజయంత్యా విభూషితం |  
గ్రైవేయభూషారుచిరం కంఠం కంబుసమాకృతిం || 32 ||

ఉపధానీకృతం బాహుముత్తమాంగసమీపతః |  
దక్షిణంచ తథా జానువిశ్రాంతం దక్షిణం భుజం || 33 ||

పద్మాభిరామవదనం పద్మపత్రేక్షణద్వయం |  
సుభ్రూయుగం సునాసంచ సుకపోలతలద్వయం || 34 ||

సుందరం చుబుకం చాపి సుస్మితాధరపల్లవం |  
కాంతకుండలసంశోభికర్ణపాశయుగం తథా || 35 ||

సులలాటం చ తత్రోర్ధ్వపుండ్రంచాపి లలాటికాం |  
సర్వాధిరాజ్యపిశునం సర్వదేవ నమస్కృతం || 36 ||

దివ్యరత్నకిరీటంచ దర్శం దర్శం పునః పునః |  
మునివాహనయోగీంద్రసూక్త్యచ్ఛారణపూర్వకం || 37 ||

ఆపాదచూడం సంసేవ్యం సర్వావయవ భోగ్యతాం |  
శ్రీరంగరాజం శరణం ప్రార్థయంతం భజామి తం || 38 ||

తతః శ్రీరంగరాజస్య శ్రీమతీం ధృతశాటికాం ।  
పాద్యతీర్థం ప్రసాదం చ పాదుకాంమాలికాం శుభాం ॥ 39 ॥

అంగీకృత్య కృపామూల మనుజ్ఞాప్యాశ్చితైస్సహ ।  
విమానం ప్రణవాకారం విధాయాంతఃప్రదక్షిణం ॥ 40 ॥

ఛత్రోపలక్షితద్వారాత్ ప్రాగ్దేశే శ్రీశభక్తితః ।  
స్థిత్యా కాలం క్షణం దేవమనుభూయ పునఃపునః ॥ 41 ॥

ద్వారాత్తస్మాద్భూహిజ్ఞైత్య నత్వా క్షామణపూర్వకం ।  
బలిపీఠం తతఃప్రాప్య ప్రణమంతం భజామి తం ॥ 42 ॥

తతో మహామంటపం తదేత్య శ్రీరంగశాయినః ।  
క్షైంకర్యవర్ధకాన్ భక్తాన్ కింకరాంశ్చానుమాన్య చ ॥ 43 ॥

శ్రీరంగశయముద్వేలం పరామృశ్యోత్తరోత్తరం ।  
కలిజిన్నిర్మితం సమ్యగ్ధాన్యాగారంచ యోగినః ॥ 44 ॥

శ్రీగోపురవరాసీనమానమ్య నృహరిం తతః ।  
శ్రీరంగరాజమహిషీం సేవ్యాం సర్వాత్మభిస్సదా ॥ 45 ॥

శ్రీశాశ్రయే చ జీవానాం ప్రాప్తాం పురుషకారతాం ।  
జననీం సర్వలోకానాం శ్రియం దేవీముపేత్య చ ॥ 46 ॥

సంసేవ్య శిష్యైర్భక్తైశ్చ మంగళాశాస్తి పూర్వకం ।  
తీర్థాదికం చ స్వీకృత్య పరిక్రమ్య ప్రదక్షిణం ॥ 47 ॥

సహస్రస్తంభసంయుక్తం నమస్కృత్వాచ మంటపం ।  
స్వీయం మఠం సమాసాద్య సచ్చిష్యైః ప్రమపూర్వకం ॥ 48 ॥

వ్యాఖ్యానకూటే విమలే విద్వజ్జననిషేవితే |  
పద్మాసనస్థం పద్మాక్షపాదాబ్జన్యస్తమానసం || 49 ||

ప్రసన్నవదనాంభోజం ప్రపుల్లాంబుజలోచనం |  
ఊర్ధ్వపుండ్రైర్విరాజంతముల్లసద్భిర్మనోహరైః || 50 ||

బ్రహ్మసూత్రేణ శుభ్రేణ శోభితం బ్రహ్మతేజసా |  
పద్మాక్షతులసీమాలాపరిష్కృతభుజాంతరం || 51 ||

త్రిదండమండితోరస్కం దివ్యజ్ఞానామృతోదధిం |  
కాషాయవస్త్రసంశోభి కటీతటమనోహరం || 52 ||

శ్రీమద్వైష్ణవ సిద్ధాంతం ప్రతిష్ఠాన దేశికం |  
వేదాంతవిద్యాం విమలాం వ్యాకుర్వంతం మృదూక్తిభిః || 53 ||

శిష్యేభ్యో హితకామేభ్యః శ్రీశశేషత్వబోధినీం |  
భక్తైర్భాగవతైశ్చాపి సేవ్యమానం యతీశ్వరం || 54 ||

శ్రీభాష్యకారం సేవేహం శ్రీకాంతానందవర్ధనం |  
తతః శ్రీపాదతీర్థైస్త్వైశ్శిష్యాణాంచ మహాత్మనాం || 55 ||

సతాం సఫలయంతం తం సంశ్రయే యతిశేఖరం |  
తతో మాధ్యాహ్నికం కృత్యమనుష్ఠాయ యథావిధి || 56 ||

స్వీయం కులధనం శ్రీశమారాధ్య కరుణాకరం |  
శ్రీమద్రంగాధిరాజస్య పూజాం మాధ్యాహ్నికీం శుభాం || 57 ||

సంజాతాం భక్తితః కృత్వా భక్తైః యతివరైస్సహ |  
హార్దపూరుషభోగ్యం చేత్యనుయాగం విధాయ చ || 58 ||

ప్రసాదపాత్రం కుర్వాణం భక్తవర్గం యథోచితం |  
ప్రపద్యే భక్తవర్గాణాం పారిజాతం యతీశ్వరం || 59 ||

తతశ్చైకాంతమాశ్రిత్య సన్నివిష్టం కృతాంజలిం |  
శ్రీభూపతేశ్చ చరణౌ చింతయంతం భజామి తం || 60 ||

తతశ్శరారియోగీంద్ర సూక్త్యర్థానుభవైర్ముహుః |  
భక్తానాం భగవద్భక్తిం వర్థయంతం నమామి తం || 61 ||

తతస్సాయంతనం కర్మ కృత్త్వా శ్రీరంగశాయినం |  
ధ్యాత్వా ప్రపద్యే దేవేశమారాధ్య స్వీయమచ్యుతం || 62 ||

వేదార్థ వాక్య తత్త్వార్థైః విమలజ్ఞానసంపదః |  
బోధయంతం నిజాన్ భక్తాన్ పుణ్యశ్లోకం నమామి తం || 63 ||

తతః శ్రీశేష పర్యంకే శయానం రంగశాయినః |  
సర్వోపచారసహితం యోగనిద్రాత్మకం హరేః || 64 ||

శ్రుత్వా శ్రీమతి పర్యంకే సౌమ్యే కృష్ణాజినాత్మకే |  
సంవాహ్యమానచరణం సచ్ఛిష్యైశ్చ గురూత్తమైః || 65 ||

పత్యుశ్చియఃప్రసాదేన భగవద్యోగమాస్థితం |  
భగవత్ప్రాప్తిఘటకం స్వాశ్రితానాం మహాత్మనాం || 66 ||

శ్రీభాష్యకారం యమినం యతిరాజం దయాంబుధిం |  
ప్రపన్నజనకూటస్థం ప్రపద్యే భక్తవత్సలం || 67 ||

శేషాంశేనావతీర్ణాయ శ్రీరామానుజయోగినే |  
గురూణాం గురవేభూయాన్నిత్యశ్రీర్నిత్యమంగళం || 68 ||

శ్రీమతీం యతిరాజస్య దినచర్యామిమాం పఠన్ |  
ప్రాప్నుయాత్పరమాం భక్తిం యతిరాజపదాబ్జయోః || 69 ||

శ్రీమద్రంగే మహతి నగరే నిత్యవాసీ మహాత్మా  
త్రయ్యంతార్థస్థితిముపదిశన్ భూతలే పుణ్యకీర్తిః |  
శ్రీమాన్ రంగేశ్వరచరణయోర్మంగళాని ప్రయుంజన్  
శేషాంశేన ప్రథితవిభవో భాతి రామానుజార్యః || 70 ||

|| ఇతి శ్రీ యతిపతిదినచర్యా స్తోత్రం సమాప్తం ||